



www.oljan.fo

Jan Müller

13 - 05 - 2012

Oljuleiting í Føroyum stendur og fellur ikki við Brugduni

Øll vóna vit, at boringin í summar fer at geva eitt gott úrslit. Men tað verður tó eingin vanlukka fyri Føroyar, um talan ikki verður um eitt lønandi fund hesaferð heldur. Brugdan 2 fer uttan iva at geva nógvar áhugaverdar upplýsingar, og tí eiga vit ikki at síggja henda brunnin sum knald eller fald fyri oljuleiting við Føroyar sigur royndi norskari jarðfrøðingurin Terje Hagevang við oljan.fo. Hann var við til ráðstevnuna, sum Jarðfeingi skipaði fyri í Norðurlandahúsinum nú um dagarnar og heldur fyri, at hon var sera áhugaverd og upplýsandi. Hann er sera spentur uppá komandi boring í Føroyum og vónar, at Statoil og hini feløgini hesaferð fara at raka við. Men hann leggur aftrat, at vit øll eiga at ansa eftir ikki at umrøða hesa boring sum hana, ið antin fær gongd á oljuvirksemið ella steðgar tí med alla. Vit hoyra ov mong umrøða Brugdan 2 brunnin, sum at øll framtíðar oljuleiting við Føroyar verður endaliga avgjørd við úrslitinum av honum. Soleiðis arbeiðir oljuvinnan ikki. Í útgangstøðinum eru móguleikarnir fyri einki at finna nógvar størri enn at gera eitt fund. Og verður ikki gjørt eitt lønandi fund hesaferð heldur, so vilja upplýsingarnir, sum fáast frá brunninum uttan iva verða av stórum týðningi fyri víðari leitingina", sigur Terje Hagevang og heldur fram - Sjálvandi vóna vit, at eitt lønandi fund verður gjørt í summar, men tað er als eingin vanlukka, um Brugdan 2 ikki verður eitt lønandi fund, tí ein slíkur brunnur fer uttan iva at geva oljufeløgnum nógvar týðandi upplýsingar. Ein brunnur verður so boraður aftur um tvey ár og hvør veit um ikki eisini enn fleiri brunnar fara at síggja dagsins ljós í framtíðini sigur norskari jarðfrøðingurin, sum man vera ein tann útlendski jarðfrøðingurin, ið longst hevur fylgt leitingini við Føroyar, heilt afturi frá miðskeiðis í 90unum, tá hann kom til Føroya við Saga Petroleum. Í dag er hann leitistjóri hjá bretska oljufelagnum Valiant. Skjóta seismikk Valiant er eitt av oljufeløgnum, sum hevur tvey leitiloyvi í Føroyum

og er fyrstøðufelag í báðum loyvum. Felagið hevði upprunaliga trý loyvi men lat nakað herfyri inn aftur eitt av loyvunum. Felagið skjýtur í løtuni 2D seismikk á landgrunninum. Tað er felagið TGS, sum stendur fyri arbeiðinum og hevur leigað skip til uppgávuna. TGS stendur annars fyri eini rættiliga stórari arbeiðsuppgávu á føroyskum øki í løtuni, har tað skal skjóta seismikk komandi tveir mánaðirnar. Ein umboð fyri TGS sigur við oljan.fo, at henda stóra verkætlan er bæði fyri egna rokning og fyri ymisk oljufeløg. Eitt teirra er so Valiant. Mynd Terje Hagevang, royndur jarðfrøðingur, sum stendur á odda fyri leitinini við Føroyar hjá Valiant Petroleum, og við góðum innliti um Føroyaøkið roynir hann her at sannføra umboð fyri Jarðfeingi um, at tað finnast nógvir spennandi móguleikar á føroyska landgrunninum, og tí eigur úrslitið av komandi boringini i summar, verður tað ikki eitt lønandi fund, ikki at fáa føroyingar ella oljufeløg at fella í fátt.